

विनती

२०वीं शताब्दी के लब्ध प्रतिष्ठित विद्वान् पण्डित भागचन्दजी ईसागढ़ (ग्वालियर) के रहने वाले थे। आप के द्वारा रचित यह विनती जिनेन्द्र भगवान् की स्तुतिपरक बहुत अच्छी रचना है।

दोहा

विश्वभाव व्यापी तदपि, एक विमल चिद्रूप।

ज्ञानानन्दमयी सदा, जयवंतो जिनभूप ॥१॥

अर्थ—हे जिनेन्द्र भगवान्! तीनों लोकों में व्याप्त रहने पर भी आप हमेशा मल रहित चैतन्य स्वरूप, ज्ञानानन्दमय रहते हैं। आप सदा जयवन्त रहें।

छंद चाल

सफली मम लोचनद्वंद, देखत तुमको जिनचंद।

मम तन मन शीतल एम, अमृतरस सींचत जेम ॥२॥

अर्थ—हे जिनेन्द्ररूपी चन्द्र, आप के दर्शन करने से हमारे दोनों नेत्र सफल हो गए हैं। मेरा तन और मन ऐसे शीतल हो गए हैं, जैसे अमृत सींच दिया हो।

तुम बोध अमोघ अपारा, दर्शन पुनि सर्व निहारा।

आनंद अतिंद्रिय राजै, बल अतुल स्वरूप न त्याजै ॥३॥

अर्थ—आप का श्रेष्ठ अनन्त ज्ञान, समस्त द्रव्यों को देखने वाला अनन्त दर्शन, अतीन्द्रिय अनन्त सुख और अनन्त बल स्वरूप अनन्त चतुष्टय का आप के कभी अभाव नहीं होता है।

इत्यादिक स्वगुन अनंता, अंतर्लक्ष्मी भगवंता।

बाहिज विभूति बहु सोहै, वरनन समर्थ कवि को है ॥४॥

अर्थ—हे भगवान्! आप के स्वभाविक अनन्त चतुष्टय रूप अंतरंग लक्ष्मी और समवसरण आदि बहिरंग वैभव का वर्णन करने में कोई भी कवि समर्थ नहीं है।

तुम वृच्छ अशोक सुस्वच्छ, सब शोकहरन को दच्छ।

तहँ चंचरीक गुंजारै, मानों तुव स्तोत्र उचारै ॥५॥

अर्थ—समस्त शोक को नष्ट करने में कुशल आप के निर्मल अशोक वृक्ष भँवरों की गुंजार ऐसी प्रतीत हो रही है कि आप की भक्ति में स्तोत्र पाठ कर रहे हों।

शुभरत्न-मयूख विचित्र, सिंहासन शोभ पवित्र।

तहँ वीतराग छवि सोहै, तुम अंतरीक्ष मनमोहै ॥६॥

अर्थ—विभिन्न प्रकार के अनेक रत्नों के प्रकाश से शोभायमान निर्मल सिंहासन पर मन को मोहित करने वाली वीतराग मुद्रा सहित आप अधर विराजमान हैं।

वर कुन्दकुन्द-अवदात, चामरव्रज सर्व सुहात।

तुम ऊपर मधवा ढारै, धरि भक्तिभाव अघ टारै ॥७॥

अर्थ—श्रेष्ठ कुन्द पुष्प के समान शुभ्र चँवरों का दुरना सभी को अच्छा लगता है। हे भगवन्! आप के ऊपर भक्ति-भावपूर्वक इन्द्र चँवर दुराकर अपने पापों को नष्ट करता है।

मुक्ताफल माल समेत, तुम उर्ध्व छत्रत्रयसेत।

मानो तारान्वित चंद, त्रयमूर्ति धरी दुतिवृंद ॥८॥

अर्थ—मोतियों की माला से सहित तीन श्वेत छत्र आप के ऊपर ऐसे शोभायमान हो रहे हैं, जैसे ताराओं से सहित चन्द्रमा तीन रूप धारण कर चमक रहा हो।

शुभ दिव्य पटह बहु बाजैं, अतिशयजुत अधिक विराजैं।

तुमरौ जस घोकै मानौं, त्रैलोक्यनाथ यह जानौं ॥९॥

अर्थ—अनेक अतिशय प्रकट होते हैं, अनेक दिव्य वाद्य यन्त्र बजते हैं, जो आप के यश को चारों दिशाओं में प्रसारित करते हैं, जिस से प्रतीत होता है कि आप तीन लोक के स्वामी हैं।

हरिचंदन सुमन सुहाये, दशदिशि सुगंध महकाये।

अलिपुंज विगुंजत जामैं, शुभ वृष्टि होत तुम सामैं ॥१०॥

अर्थ—कमल आदि के अनेक पुष्प जिन की सुगन्ध से दशों दिशाएँ महक रही हैं, जिन पर भँवरों के समूह मँडरा रहे हैं, ऐसे सुन्दर पुष्पों की वर्षा आप के सामने होती है।

भामंडलदीप्ति अखंड, छिप जात कोटि मार्तंड।

जग-लोचन को सुखकारी, मिथ्यातम पटल निवारी ॥११॥

अर्थ—भामण्डल की अखण्ड ज्योति में करोड़ों सूर्य का तेज विलुप्त हो जाता है। ऐसा भामण्डल संसारी जीवों के नेत्रों को सुख देने वाला एवं मिथ्यात्व रूपी अन्धकार के आवरण को नष्ट करने वाला है।

तुमरी दिव्यध्वनि गाजै, विन इच्छा भवि हितकाजै।

जीवादिक तत्त्व प्रकाशी, भ्रमतमहर सूर्यप्रकाशी ॥१२॥

अर्थ—आप की दिव्यध्वनि आप की इच्छा के बिना भव्य जीवों के कल्याण के लिए खिरती है। वह जीव, अजीव आदि तत्त्वों का कथन करने वाली एवं संशय, विभ्रमरूपी अन्धकार को नष्ट करने के लिए सूर्य प्रकाश के समान है।

इत्यादि विभूति अनंत, बाहिज अतिशय अरहंत।

देखत मम भ्रम तम भागा, हित अहित ज्ञान उर जागा ॥१३॥

अर्थ—इस प्रकार अरिहन्त भगवान् के अनन्त बहिरंग वैभव को देखकर मेरा भ्रम रूपी अन्धकार भाग गया है और मन में अपने हित-अहित का ज्ञान जाग्रत हो गया है।

तुम सब लायक उपगारी, मैं दीन दुखी संसारी।

तातैं सुनिये यह अरजी, तुम शरण लियो जिनवरजी ॥१४॥

अर्थ—हे जिनेन्द्र भगवान्! आप सभी प्रकार से हमारा उपकार करने में समर्थ हैं और मैं दीन-दुखी संसारी जीव हूँ इसलिए मेरी विनती सुनकर मुझे अपनी शरण में ले लीजिए।

मैं जीव द्रव्य विन अंग, लाग्यौ अनादि विधि संग।

सास निमित पाय दुख पाये, हम मिथ्यातादि महाये ॥१५॥

अर्थ—मैं विशुद्ध निर्विकारी जीव द्रव्य हूँ किन्तु मेरे साथ अनादिकाल से कर्म लगे हुए हैं। इन के कारण मैंने अनेक दुख प्राप्त किए और मिथ्यादृष्टि बना रहा।

निजगुन कबहूँ नहिं भाये, सब परपदार्थ अपनाये।

रति अरति करी सुखदुख में, ह्वैकरि निजधर्म विमुख में ॥१६॥

अर्थ—मुझे अपनी आत्मा के गुण अच्छे नहीं लगे मैंने अन्य सभी पदार्थों को ही अपनाया है। सुख में राग और दुख में द्वेष करता हुआ अपने आत्मधर्म के विरुद्ध होकर रहा हूँ।

परचाह दाह नित दाह्यो, नहिं शातिसुधा अवगाह्यो ।

प्रभु नारक नर स्वरगतमें, चिर भ्रमत भयौ भ्रममतमें ॥१७॥

अर्थ—परद्रव्यों की इच्छा की अग्नि में जलता रहा शान्ति का अमृत प्राप्त नहीं किया है। हे भगवान्! मैं अज्ञान के कारण नरक, मनुष्य तिर्यच और देव गति में अनन्तकाल से भटक रहा हूँ।

कीने बहु जामन मरना, नहिं पायौ सांचौ शरना।

अब भाग उदय मो आयौ, तुम दर्शन निर्मल पायौ ॥१८॥

अर्थ—मैंने अनेक बार जन्म और मरण किया किन्तु मुझे उत्तम शरण प्राप्त नहीं हुई। हे भगवान्! अब मेरे सौभाग्य का उदय हुआ कि आप का परम पावन दर्शन मुझे प्राप्त हुआ है।

अतिशांत भयो उर मेरो, बाढ्यो उछाह शिवकेरो।

पर विषय रहित आनंद, निज रस चाख्यो निरद्वंद ॥१९॥

अर्थ—मेरा मन अत्यन्त शान्ति को प्राप्त हुआ है और मोक्ष के प्रति उत्साह की वृद्धि हुई है। परद्रव्यों के विषयों के बिना अपनी आत्मा के अनुभवन का रस बिना शंका के प्राप्त कर लिया है।

मुझ काजतने कारन हो, तुम देव तरन तारन हो।

तातैं ऐसी अब कीज्यौ, तुम चरन भक्ति मोहि दीज्यो ॥२०॥

अर्थ—मेरे इस कार्य में आप ही कारण हैं। हे भगवान्! आप ही तरण-तारण हैं। अब आप ऐसा कीजिए कि अपने चरणों की भक्ति मुझे दीजिए।

दृग्ज्ञान चरन परिपूर, पाऊँ निश्चय भवचूर।

दुखदायक विषय कषाय, इनमें परनति नहिं जाय ॥२१॥

अर्थ—सम्यग्दर्शन, सम्यग्ज्ञान और सम्यक्चारित्र की पूर्णता प्राप्त कर निश्चित ही अपने भवों को नष्ट करूँ। अब मुझे दुख देने वाले पंचेन्द्रिय के विषय और कषायों में मेरे भाव न रहें।

सुरराज समाज न चाहौं, आतम समाधि अवगाहौं।

अरु अच्छा हो मनमानी, पूरौ सब केवलज्ञानी ॥२२॥

अर्थ—स्वर्ग का राज्य एवं देवों के समूह को प्राप्त करने की भी इच्छा नहीं है। मात्र आत्मा की विशुद्ध परिणति की भावना है। हे केवलज्ञानी अरिहन्त भगवान् मेरे मन की इच्छा पूर्ण कीजिए।

गनपति पार न पावही, तुम गुन जलधि विशाल।

‘भागचंद’ तुव भक्ति ही, करै हमें वाचाल ॥२३॥

अर्थ—हे भगवान्! आप के गुण समुद्र के अपार जल का पार गणधर भी नहीं प्राप्त कर सकते हैं। कविवर भागचन्द्र जी कहते हैं कि आप की भक्ति ही हमें आप के गुणानुवाद करने को विवश करती है।